

14 ta' Marzu, 1984

Imhallfin:-

S.T.O. Carmelo Schembri LL.D. - President
Onor. Hugh Harding B.A., LL.D., F.S.A., F.R.Hist.S.
Onor. Carmelo A. Agius B.A., LL.D.

Elizabeth Grech

versus

Carmela Vella

Opramorta - Interess Ġuridiku

L-opramorta hija servitù legali magħmula favur il-fond li jbatti l-introspezzjoni u mhux favur il-persuna li tghammar fil-fond għalkemm l-iskop huwa li jigi eliminat l-inkonvenjent ta' din il-persuna.

Ghad li fil-liġi Maltija ma hemm ebda disposizzjoni ad hoc dwar l-interess ġuridiku bħalma hemm per eżempju fil-Kodiċi tal-Proċedura Ċivili Taljan, eppure l-istess principji dejjem gew affermati mill-Qrati Maltin.

Dan l-interess huwa l-mizura ta' l-azzjoni u jrid ikun ġuridiku ċjoè l-

interess li l-attur ghandu li jadixxi l-Qorti biex jottjeni dak li jitlob. Dan l-interess irid ikun anke legittimu, jigifieri konformi ghad-dritt: u jekk dan ikun biss interess u mhux anke dritt, l-azzjoni ma tregix. Dan id-dritt ghandu jkun fil-konfront tal-konvenut.

L-attriċi bhala persuna li tghix fil-fond dominanti jista' jkollha interess li l-konvenut itella' l-opramorta izda ma ghandhiex dritt li tikkostringih itella' l-opramorta u ghalhekk jonqos fiha l-interess guridiku rikjest mil-ligi biex tipproponi din l-istanza.

Il-Qorti:-

Rat l-att tač-čitazzjoni fil-Prim'Awla tal-Qorti Ċivili li bih l-attriċi premissi d-dikjarazzjonijiet neccessarji u moghtija l-provvedimenti opportuni, premiss illi hija l-inkwilina tal-fond 96A, Triq ir-Rinella, il-Kalkara adjaċenti għall-fond 96, Triq ir-Rinella, il-Kalkara proprjetà tal-konvenuta; premiss li l-bejt tal-fond proprjetà tal-konvenuta fuq imsemmi jagħti għall-bitha u setah tal-post okkupat mill-attriċi bhala inkwilina fuq imsemmija; premiss li l-bejt tal-fond proprjetà tal-konvenuta huwa aċċessibbli b'taraġ u l-hajt divizorju mil-livell tal-bejt tal-konvenuta mhuwiex fl-gholi ta' sitt piedi skond il-ligi; talbet li dik il-Qorti tikkundanna lill-konvenuta tagħmel dawk mil-livell tal-bejt tal-fond, 96 Triq ir-Rinella, il-Kalkara, mill-gholi ta' sitt piedi skond il-ligi u dan fi żmien qasir u perentorju li jigi prefiss u taht is-sorveljanza ta' perit li jigi nnominat u fin-nuqqas tawtorizza lill-attriċi tagħmel l-istess xogħlijiet hi a spejjeż tal-konvenuta taht is-sorveljanza ta' l-istess perit innominat. Bl-ispejjeż inkluzi dawk ta' l-ittra ufficjali tal-15 ta' Settembru, 1978;

Rat in-nota ta' ečċezzjonijiet tal-konvenuta li ečċepiet li hemm karenza ta' interess da parti ta' l-attriċi stante din mhijiex l-inkwilina tal-fond 96A, Triq ir-Rinella, il-Kalkara, kif qiegħda

tallega fiċ-ċitazzjoni;

Rat is-sentenza ta' dik il-Qorti tat-2 ta' Mejju, 1979, li lliberat lill-konvenuta mill-osservanza tal-gudizzju, bl-ispejjez kontra l-attriċi, wara li kkunsidrat:

Illi l-attriċi tghix fil-fond li fih isir l-introspezzjoni mill-bejt in kwistjoni. Hija tghix ma' ommha li hija l-inkwilina. L-attriċi tghid li min jitla' fuq il-bejt ihares ghal gol-kmamar taghha;

L-artikolu 464 tal-Kodiċi Ċivili jghid li dak li fil-bini tieghu hemm taraġ li jiehu ghall-bejt, ghand jgholli, spejjez tieghu, il-hajt diviżorju sa 6 piedi mil-livell tal-bejt. Dan l-artikolu gie kostantement interpretat fis-sens li mhux mehtieg li jkun hemm taraġ regolari u biżżejjed li l-bejt ikun aċċessibbli permezz ta' sellum u jkun abitwalment użat. Il-leġislatur ried li jelimina l-introspezzjoni ghal go proprjetà ta' haddiehor bil-konsegwenti skomdu lil min jghammar fil-fond soġġett ghal dik l-introspezzjoni;

Dan l-artikolu jikkrea servitù legali maghmula ghar-raġunijiet ta' *ordine pubblico*. L-Onorabbli Qorti ta' l-Appell fis-sentenza riportata fil-Volum XXVI.1.466 qalet: "*L'opera morta di cui all'articolo 123 Ord. VII del 1868 (illum 464 Kap. 23) deve considerarsi quale servitù legale nel senso di una limitazione reciproca imposta per ordine pubblico all'esercizio del diritto di proprietà vicine o contigue, la naturale conseguenza che discende da tale principio è che, trattandosi di disposizione restrittiva della proprietà, deve ricevere la sua applicazione e deve avere effetto nei soli limiti delle circostanze che rendono necessario o almeno vantaggioso l'innalzamento dell'opera morta*";

Bhala servitù legali din hija maghmula favur il-fond li jbati l-introspezzjoni u mhux favur il-persuna li tghammar fil-fond għalkemm l-iskop huwa li jiġi eliminat l-inkonvenjent ta' din il-persuna;

Sabiex wiehed jista' jaġixxi għudizzjarjament hemm bżonn li jkollu interess li jagħmel il-kawża. Għad li fil-ligi Maltija ma hemm ebda disposizzjoni *ad hoc* dwar l-interess ġuridiku bħalma huwa per eżempju fil-Kodiċi tal-Proċedura Ċivili Taljan, eppure l-istess principji dejjem gew affermati mill-Qrati Maltin. Dan l-interess huwa l-miżura ta' l-azzjoni u jrid ikun ġuridiku ċjoè l-interess li l-attur għandu li jadixxi l-Qorti biex jottjeni dak li jitlob (XLIV.I.247). Dan l-interess irid ikun anke legittimu, jiġifieri konformi għad-dritt; u jekk dan ikun biss interess u mhux anke dritt, l-azzjoni ma tregix. Dan id-dritt għandu jkun fil-konfront tal-konvenut (XLII.II.1033);

L-attriċi bhala persuna li tghix fil-fond dominanti jista' jkollha interess li l-konvenut itella' l-opramorta iżda ma għandhiex dritt li tikkostringih itella' l-opramorta u għalhekk jonqos fiha l-interess ġuridiku rikjest mil-ligi biex tipproponi din l-istanza;

Rat il-petizzjoni ta' l-attriċi li appellat minn dik is-sentenza u talbet lil din il-Qorti tirrevoka l-istess sentenza u tilqa' t-talba attriċi, bl-ispejjeż taż-żewġ istanzi kontra l-konvenuta appellata;

Rat l-atti kollha rilevanti u opportuni;

Semgħet it-trattazzjoni ta' l-appell;

Ikkunsidrat:

Fl-ewwel lok ghandu jiġi rrelevat illi għalkemm fl-att taċ-ċitazzjoni l-attriċi tippremetti li hija l-inkwilina tal-fond 96A, Triq ir-Rinella, il-Kalkara, fil-fatt jirrizulta mill-provi li l-inkwilina mhijiex l-attriċi, iżda ommha, u l-attriċi tgħix magħha;

Kif jinsab stabbilit fid-dritt ġudizzjarju ċivili, l-interess hu l-miżura ta' l-azzjoni, u dan l-interess irid ikun attwali, legittimu u ġuridiku. L-interess huwa essenzjalment distint mid-dritt. però, dan l-interess irid ikun konformi għad-dritt. ċjoè legittimu;

Kif jispjega l-Mattirolo (Vol. I, pag. 50), *“se l-interesse è accompagnato dal diritto, non vi ha azione ...; così che, per istituire un giudizio, non basta che un fatto d'altri pregiudichi i nostri interessi, ma occorre che questo fatto ci arrechi un danno giuridico, che non esiste se non è injuria datam, se, cioè, non è prodotto da chi, esorbitando dalla sfera del diritto proprio, offende un nostro diritto”*;

Mhux kull interess, għalhekk, huwa biżżejjed biex jiġġustifika l-azzjoni, il-għaliex jekk min jipproponi l-azzjoni jkollu l-interess li jipproponiha, imma mhux ukoll id-dritt li jipproponiha, dik l-azzjoni ma tistax tregi;

Fil-kaz in ezami, kif tajjeb osservat l-Ewwel Qorti fis-sentenza appellata, l-attriċi jista' jkollha interess li l-konvenuta ttella' l-opramorta, iżda ma għandhiex id-dritt iġġiegħlha ttella' dik l-opramorta, u għalhekk jonqos fiha l-interess ġuridiku;

L-artikolu 464 tal-Kodiċi Ċivili, li jitkellem dwar it-titliġh ta' hajt diviżorju jekk il-bini għandu taraġ li jagħti għall-bejt, jinsab fit-Tieni Ktieb tal-Kodiċi Ċivili, intitolat: “Fuq il-Jeddijiet fuq il-Bini”, taht it-Titolu IV. “Fuq is-Servitujiet

Predjali" u gie dejjem ikkunsidrat u ttrattat fil-gurisprudenza taghna bhala servitù legali favur il-fond li jbati l-introspezzjoni u mhux favur il-persuna li minn zmien ghal zmien tkun tghix f'dak il-post. Kif josserva il-Pacifici Mazzoni, infatti, *"la servitù non può essere imposta che sopra una cosa, ma può essere stabilita a favore tanto di una cosa, quanto di una persona. Di qua la distinzione della servitù in prediale e personale rapporto al soggetto a cui deve profittare"* (Codice Civile Italiano Commentato, Vol. I, Libro II, p. 310);

Ghal dawn il-motivi ghalhekk, tiddecidi billi tichad l-appell u tikkonferma s-sentenza appellata, bl-ispejjez ta' din l-istanza kontra l-attriçi appellanti.
